




बेनी नगरपालिकाको आर्थिक वर्ष २०७९/८० को नगरसभाको एघारौं अधिवेशनमा सभाका अध्यक्षबाट प्रस्तुत गरिएको नीति तथा कार्यक्रम



बेनी नगरपालिका
नगर कार्यपालिकाको कार्यालय
बेनी म्याग्दी
१० असार २०७९

आर्थिक वर्ष २०७९/०८० को नगरसभाको एघारौं अधिवेशनमा सभाका अध्यक्षबाट प्रस्तुत गरिएको
नीति तथा कार्यक्रम

आदरणीय सभाका सदस्यज्यूहरू

१. बेनी नगरपालिकाको नगरसभाको एघारौं अधिवेशनमा उपस्थित सम्पूर्ण सभाका सदस्यज्यूहरूलाई म हार्दिक स्वागत गर्न चाहन्छु ।
२. नेपालको संविधान जारी भएपछि दोश्रो पटक स्थानीय तहको निर्वाचन सम्पन्न भएको छ । यस दोश्रो ऐतिहासिक स्थानीय तहको निर्वाचनबाट नगरप्रमुखमा निर्वाचित गर्नुहुने र मर्यादित वातावरणमा निर्वाचन सम्पन्न गर्न सहयोग गर्नुहुने सम्पूर्ण मतदातालाई हार्दिक धन्यवाद दिन चाहन्छु । नागरिकको जनमतबाट निर्वाचित जनप्रतिनिधिको रूपमा यस गरिमामय सभामा सम्बोधन गर्न पाउँदा मलाई गर्वको अनुभूति भएको छ । यस अवसरमा लोकतन्त्रको प्राप्ति र सङ्घीय लोकतान्त्रिक गणतन्त्रात्मक शासन व्यवस्था स्थापनाका लागि विभिन्न कालखण्डमा भएका दशवर्षे जनयुद्ध, ऐतिहासिक जनआन्दोलन, मधेश आन्दोलन लगायतका आन्दोलन र राजनैतिक क्रान्ति एवं संघर्षलाई म स्मरण गर्न चाहन्छु । लोकतन्त्रको स्थापनार्थ ज्ञात अज्ञात शहिदहरूको त्याग र बलिदानलाई उच्च सम्मान गर्दछु । आज सम्म यस नगरपालिकाको विकास तथा समृद्धीमा आ-आफ्नो स्थानबाट अहम् भूमिका निर्वाह गर्ने पूर्व जनप्रतिनिधिहरू, समाजसेवी, बुद्धिजिविहरू, नगरपालिकाका कर्मचारीहरू, संबद्ध निकायहरू, विभिन्न संघ संस्थाहरू लगायत सम्पूर्ण नगरबासी महानुभावहरू प्रति हार्दिक आभार प्रकट गर्दछु ।
३. “कृषि पर्यटन र पूर्वाधार: स्वच्छ समृद्ध बेनी नगरको मुल आधार” भन्ने दीर्घकालीन सोच, पन्ध्रौं राष्ट्रिय योजना, प्रदेशको प्रथम पञ्चवर्षीय योजना, दिगो विकासका लक्ष्य, नगरको आवधिक योजना र मध्यमकालिन खर्च संरचना तथा राजनैतिक दलका घोषणापत्र र सरोकारवालाहरूको राय सुझावलाई आधार बनाई नीति तथा कार्यक्रम तर्जुमा गरिएको छ ।

आदरणीय सभा सदस्यज्यूहरू

अब म आगामी आ.व २०७९/०८० को क्षेत्रगत वार्षिक नीति तथा कार्यक्रम प्रस्तुत गर्दछु । आगामी आ.व. मा लगानीमैत्री वातावरण निर्माण, उत्पादन तथा उत्पादकत्व अभिवृद्धि, पूर्वाधार निर्माण, खानेपानी तथा विद्युतमा पहुँच, रोजगारी सिर्जना, मानव पुँजि निर्माण, आय असमानता तथा गरीबी न्यूनीकरण, दिगो विकास र पर्यावरणीय सन्तुलन, गुणस्तरीय सार्वजनिक सेवा, सङ्घीयताको प्रभावकारी कार्यान्वयन र सुशासन प्रवर्द्धनलाई प्राथमिकतामा राखिनेछ ।

क. आर्थिक विकास सम्बन्धी नीति

४. कृषियोग्य भूमिको पूर्ण उपयोग गरी सघन खेती प्रणालीका माध्यमबाट कृषि उत्पादन बढोत्तरी गर्ने नीति कार्यान्वयनमा ल्याइनेछ । कृषि क्षेत्रको आधुनिकीकरण र विविधिकरण गर्दै व्यावसायीकरण गर्न प्राथमिकता दिई "बेनी नगरपालिकाको प्रणः निर्वाहमुखी कृषिलाई व्यवसायमा रूपान्तरण" भन्ने नारालाई साकार पार्न आवश्यक कार्यक्रम ल्याइनेछ ।
५. कृषि उपजमा किटनाशक औषधिको प्रयोगलाई निरुत्साहित गर्दै जैविक विषादी र प्राङ्गारिक मलको प्रयोगलाई प्रोत्साहन गरी कृषि उत्पादनमा बढावा दिइनेछ । नगरपालिकाभित्र उच्च सम्भावना रहेका व्यवसायिक तरकारी तथा फलफूल खेतीलाई प्रोत्साहन गरी "तरकारी र फलफूलमा आत्मनिर्भरः विकसित र समृद्ध बेनी नगर" भन्ने नारालाई साकार तुल्याउन विभिन्न कार्यक्रम ल्याइनेछ ।
६. "एक घर एक करेसाबारीः पकेट क्षेत्रमा व्यवसायिक तरकारी" भन्ने नाराका साथ तरकारी उत्पादनको प्रशस्त सम्भावना भएको वडा पहिचान गरी अर्गानिक तरकारी उत्पादनलाई प्रोत्साहित गरिनेछ ।
७. सुन्तला तथा टिमुरका लागि उच्च सम्भावना भएका वडाहरूमा व्यवसायिक हिसाबले उत्पादन बढाई आयमा वृद्धि गराउन विशेष प्रोत्साहन गरिनेछ ।
८. कृषिको उच्च सम्भावना भएका वडाहरू पहिचान गरी बिउ बैंकको स्थापना गर्दै जमीनको उत्पादकत्व र भूमिको प्रकारको आधारमा विभिन्न वडामा "एक वडा एक उत्पादन" को अवधारणालाई सघाउ पुर्याउने गरी कृषि पकेटका कार्यक्रमहरू सञ्चालन गरिनेछ । बेमौसमी तरकारी उत्पादनलाई प्रोत्साहन गरी बजारसँग आबद्ध गरिनेछ । कृषिमा सहूलियतपूर्ण ब्याजदरको सुविधा दिलाउन आवश्यक प्रबन्ध मिलाइनेछ ।
९. वर्षेनी विभिन्न किसिमका विपदजन्य घटनाहरूबाट कृषि उत्पादन तथा पशु बालीमा हुने गरेको क्षति न्यूनीकरण गरी कृषकलाई उचित क्षतिपूर्ति दिलाउन बाली बिमाको कार्यक्रम ल्याइने छ । कृषकलाई आवश्यक क्षतिपूर्ति र प्रोत्साहन गर्न बाली तथा पशु संरक्षण कोषको व्यवस्था गरिनेछ ।
१०. बेनी नगरपालिकाभित्रका कृषकहरूको पहिचान एवं सूचीकरण गरी कृषक परिचयपत्र वितरण गर्न आवश्यक प्रबन्ध गरिनेछ ।
११. नगरक्षेत्रभित्रका कृषि उपजको भण्डारण गरी बजारीकरण र उचित व्यवस्थापन गर्न बेनी नगरपालिका वडा नं ४ सिडामा कृषि उपज शीत भण्डार (Cold Store) निर्माण गरिनेछ ।
१२. पशुपालन गर्ने कृषकहरूलाई दिइदै आएको पशु बिमाको अनुदानलाई थप व्यवस्थित गरी निरन्तरता दिइनेछ । नश्ल सुधार, पशु सुरक्षा एवं प्रवर्द्धनका कार्यक्रम सञ्चालन गरी दुग्ध, मासु र अन्डाको उत्पादन तथा बजारीकरणको सुलभ व्यवस्था मिलाइनेछ ।

१३. नगरक्षेत्रभिन्न रहेका कृषि तथा पशुपालक कृषकहरूलाई मागका आधारमा आवश्यक पर्ने सीप तथा क्षमता विकास गर्ने कार्यक्रमलाई प्राथमिकता दिइनेछ ।
१४. नगरपालिकाभिन्न रहेका छाडा पशु चौपायाहरूको व्यवस्थापनका लागि आवश्यक पहल गरिनेछ ।
१५. नागरिकहरूलाई कृषि सम्बन्धी परामर्श र कृषि बालीको संरक्षण एवं विकासका लागि सबै वडाहरूमा प्राविधिक रहने गरी "एक वडा एक प्राविधिक" को अवधारणा कार्यान्वयनमा ल्याइनेछ ।
१६. नगरमा रहेका पर्यटकीय क्षेत्रहरूको पूर्वाधार विकास तथा प्रवर्द्धन र सञ्जालीकरण मार्फत् पर्यटकीय गन्तव्यहरूको पहिचान गर्दै पर्यटनलाई व्यवसायको रूपमा विकास गरिनेछ । रावणपार्क निर्माणलाई पूर्णता दिइने छ । नगर क्षेत्रमा रहेका धार्मिक क्षेत्र (गलेश्वरधाम, पुलाश्रम, जगन्नाथ मन्दिर, कपिलाश्रम, स्वर्गाश्रम, ज्यामरुककोट, बेनीकोट भण्डार, गुफाराम मन्दिर, शिवालय मन्दिर जस्ता धार्मिक र साँस्कृतिक सम्पदाहरू) को विकास संरक्षण र प्रचार प्रसार गरी उक्त क्षेत्रलाई धार्मिक पर्यटकीय सर्किटको रूपमा विकास गर्न प्रदेश तथा केन्द्र सरकारसँग समन्वय गरिनेछ ।
१७. नगरक्षेत्रभिन्नका सहकारी संस्थाहरूको अनुमती, नियमन, विस्तार, प्रशिक्षण सम्बन्धी कार्यक्रमहरू सञ्चालन गरिनेछ । नगरभिन्नका सहकारीहरूको प्रतिवेदन प्रणालीलाई सबलीकरण गर्दै मासिक रूपमा विवरण बुझाउनुपर्ने व्यवस्था गरिनेछ ।
१८. नगरक्षेत्रमा संचालित सबै सहकारीलाई सहकारी व्यवस्थापन सूचना प्रणाली (CoPoMIS) मा आबद्ध गरिने छ । सहकारी संस्थालाई आवश्यक नियमन र अनुगमन गरी नगरबासीको सीप, पुँजि र प्राविधिलाई सहकारी मार्फत संचालनमा ल्याइने छ ।
१९. नगरपालिकाले विद्युतीय सवारी साधनको प्रयोग बढाउने कार्ययोजना बनाइनेछ । बेनीमा चार्जिङ स्टेशन स्थापना गर्न सङ्घ प्रदेश तथा निजी क्षेत्रसँग समन्वय गरिनेछ ।
२०. पालिकाभिन्न उद्योग पर्यटन तथा सेवा क्षेत्रमा सम्भाव्य लगानीको परियोजना पहिचान गरी लगानीका लागि विस्तृत प्रस्ताव सहित निजी क्षेत्रलाई आमन्त्रण गरिनेछ । लगानीकै लागि विदेशमा रहेका म्याग्देलीहरूसँग समेत सहकार्य गरिनेछ ।
२१. बेनी नगरपालिकालाई पर्यटकको गन्तव्य बनाउने उद्देश्यका साथ धार्मिक तीर्थाटनमा आउने पर्यटकहरूलाई कम्तिमा एकदिन बेनी बास बस्न उत्प्रेरित गर्ने गरी बेनी पुलाश्रम, बेनी लभ्लीहिल केबुलकार तथा जिपलाईन सञ्चालन गर्ने विषयमा सम्भाव्यता अध्ययन गरी सार्वजनिक नीजि साझेदारीमा निर्माण तथा सञ्चालन गर्न आवश्यक पहल गरिनेछ ।
२२. तातोपानीको प्राकृतिक चिकित्सालयलाई व्यापक प्रचार प्रसार गरी पर्यटक आकर्षणका लागि विशेष कार्यक्रम सञ्चालन गरिनेछ ।

२३. बेनी नगरको वास्तविकता झल्किने गरी सांस्कृतिक संग्रहालयको स्थापनाका लागि आवश्यक कार्य गरिनेछ ।
२४. वैदेशिक रोजगारबाट फर्किएका तथा बेरोजगार युवाहरूलाई कृषि तथा पशुपालनमा प्रोत्साहन गरी उत्पादनमा युवाको संलग्नता र नेतृत्व अभिवृद्धि गर्न "उत्पादनमा युवा प्रोत्साहन" कार्यका लागि आवश्यक व्यवस्था गरिनेछ ।
२५. कुनै व्यक्तिको निजी जग्गामा लगाइएका रुखबाट अन्य कुनै व्यक्तिलाई असर पुर्याउने वा विपद निम्त्याउने अवस्था देखिएमा त्यस्ता रुखहरू कटान गर्न पाउने गरी आवश्यक समन्वय एवं सहकार्य गरिनेछ ।
२६. बेनी नगरपालिकाभित्र रहेका ऐतिहासिक एवं धार्मिक मठमन्दिरलाई नगरपालिकाको स्वामित्वमा राख्ने व्यवस्था मिलाई त्यस्ता सम्पदाहरूको संरक्षण एवं विकासका लागि विशेष व्यवस्था गरिनेछ ।
२७. बेनी नगरपालिकाभित्रका पर्यटकीय सम्भावना भएका वडाहरूमा होमस्टे सञ्चालन गर्न प्रोत्साहित गरिनेछ ।

ख. सामाजिक विकास सम्बन्धी नीतिहरू

२८. बेनी नगरवासीहरूलाई स्वास्थ्य सेवामा सहज र सुलभ पहुँच सुनिश्चित गर्न र नागरिकलाई स्वास्थ्य सेवाको अनुभूत गराउन ७० वर्ष माथीका नागरिकहरूको स्वास्थ्य अवस्था बारे जानकारी लिई उचित मनोसामाजिक परामर्श प्रदान गर्न "घरघरमा स्वास्थ्यकर्मी" अभियान सञ्चालन गरिनेछ ।
२९. नसर्ने रोगको समयमै पहिचान हुन नसक्दा वर्षेनी कैयौं मानिसहरूको मृत्यु हुने गरेको तथ्यलाई आत्मसात गर्दै हरेक महिनाको पन्ध्र गते "नसर्ने रोगको निशुल्क परीक्षण" नियमित रूपमा सबै स्वास्थ्य चौकीहरूमा गरिनेछ । यसका अतिरिक्त सबै स्वास्थ्य चौकीहरूमा स्तन क्यान्सर, पाठेघरको मुखको क्यान्सर लगायत प्रजनन अङ्गको क्यान्सरको स्क्रिनिङ जाँच (VIA) निशुल्क गरिनेछ ।
३०. स्वास्थ्य बिमा कार्यक्रममा सबैको सहज पहुँच सुनिश्चित गरी स्वास्थ्य बिमालाई थप प्रभावकारी बनाइनेछ । साथै बेनी नगरपालिका भित्रका आर्थिक सामाजिक हिसाबले पछि परेका विपन्न नागरिकहरूको परिवारलाई निशुल्क स्वास्थ्य बिमा कार्यक्रममा आवद्ध गरिनेछ ।
३१. बेनी नगरपालिकाको प्रतिबद्धता : मर्यादित महिनावारी र स्वच्छता अन्तर्गत किशोरीहरूको स्वास्थ्य सुरक्षाका लागि नगरपालिका भित्रका सबै विद्यालयहरूमा निशुल्क स्यानिटरी प्याड वितरण र विसर्जनको समेत उचित प्रबन्ध दिलाउन प्रोत्साहन गरिनेछ ।

३२. गर्भवती महिला बालबालिका तथा किशोरकिशोरीको पोषणस्थितिमा सुधार ल्याउन बहुक्षेत्रीय पोषण कार्यक्रमलाई विभिन्न सरोकारवाला संस्थाहरु समेतसँगको सहकार्यमा बेनी नगरपालिकाभित्रका कार्यक्रमहरुमा मूलप्रवाहीकरण गरिनेछ ।
३३. "बेनी नगरवासीको इच्छा: गुणस्तरीय र सीपयुक्त शिक्षा" को अवधारणा अनुसार बेनी नगरपालिका भित्रका विभिन्न सामुदायिक विद्यालयहरुमा प्रविधिमैत्री शिक्षण सिकाईको माध्यमबाट सीपयुक्त मानव संशाधनको उत्पादन एवं विकास गरी मानव पुँजिलाई श्रमसँग, श्रमलाई उत्पादनसँग, उत्पादनलाई रोजगारीसँग, रोजगारीलाई आय आर्जनसँग र आयआर्जनलाई समृद्धिसँग जोड्न विशेष पहल गरिनेछ । लक्षित समूहका बालबालिकाको शिक्षामा समतामूलक पहुँच र सिकाई सहभागिता अभिवृद्धि गरिनेछ ।
३४. सामुदायिक विद्यालयका शिक्षकहरुको क्षमता विकास गर्दै आधुनिक शिक्षा प्रणालीप्रति अभ्यस्त बनाउन विभिन्न क्षमता विकासका कार्यक्रम सञ्चालन गरिनेछ । गुणस्तरीय शिक्षाका लागि विद्यालयमा प्रधानाध्यापक र विषयगत शिक्षकका बीचमा सूचकसहित कार्यसम्पादन करार गरिनेछ । चौमासिक रुपमा सो सूचक सहितको कार्यप्रगति नगरपालिकामा पेश गर्नुपर्ने व्यवस्था मिलाइनेछ । कार्यसम्पादनमा उत्कृष्ट ठहरिने एक महिला र एक पुरुष शिक्षकलाई पुरस्कृत गरिनेछ ।
३५. सामुदायिक विद्यालयहरुको नियमित निरीक्षण एवं अनुगमन कार्यलाई प्रभावकारी बनाउन नतिजामुखी अनुगमन प्रणालीको खाका तयार गरी Tracking System लागू गरिनेछ । नगरभित्रका सम्पूर्ण विद्यालयहरुले वार्षिक योजना निर्माण गरी नगरमा स्वीकृतिका लागि पेश गर्ने र सोही योजनाको मूल्याङ्कनका आधारमा अनुदान, प्रोत्साहन र कार्यक्रम वितरण गरिनेछ ।
३६. नगरपालिकाभित्रका विभिन्न सामुदायिक विद्यालयको भौतिक संरचना सुधार गर्नुका साथै कमजोर भौतिक पूर्वाधार भएका विद्यालयको पूर्वाधार निर्माणको कार्यलाई प्राथमिकतामा राखिनेछ ।
३७. "सामुदायिक विद्यालयको गुणस्तरमा सुधार: बालबालिकाको सुनौलो भविष्यको आधार" भन्ने कुरालाई मनन गर्दै हाल विद्यमान सामुदायिक र संस्थागत विद्यालयबीचको भिन्न शैक्षिक गुणस्तरको अन्त्य गरी सिकाई आदानप्रदान मार्फत क्षमता विकास तथा सिकाई पद्धतिमा सामञ्जस्यता ल्याउन समन्वयकारी भूमिका निर्वाह गरिनेछ ।
३८. हाल केही विद्यालयमा दरबन्दी बढी र विद्यार्थीसंख्या कम हुने र केहीमा विद्यार्थी संख्या बढी र दरबन्दी कम हुने अवस्थाको अन्त्य गरी गुणस्तरीय एवं प्रभावकारी शिक्षण सिकाईका लागि भौगोलिक अवस्थिति, विद्यार्थी संख्या, विद्यालयसम्मको पहुँच र आवश्यकता समेतलाई आधार बनाई विद्यालयहरुलाई एकआपसमा गाभ्न पहल गरिनेछ ।

३९. विद्यालय जाने उमेर नपुगेका बालबालिकाहरूलाई शिक्षामा पहुँच दिलाउन प्रारम्भिक बाल विकास केन्द्र नभएका विद्यालयहरूमा उचित बसाई व्यवस्था, पर्याप्त सिकाई सामग्रीको उपलब्धता र मनोरञ्जनात्मक सिकाई वातावरणको व्यवस्था सहितको बाल विकास केन्द्र स्थापना गरिनेछ ।
४०. बेनी नगरपालिकालाई बालमैत्री नगरपालिका घोषित गर्नका लागि आवश्यकता अनुसार सङ्घीय तथा प्रदेश सरकारसँगको समन्वयमा विभिन्न कार्यक्रम सञ्चालन गरिनेछ ।
४१. महिला सशक्तीकरण मार्फत् हरेक क्षेत्रमा महिलाहरूको अर्थपूर्ण सहभागिता सुनिश्चित गर्दै लैङ्गिक मूलप्रवाहीकरण तथा सारभूत लैङ्गिक समानता कायम गर्न आवश्यक कार्यक्रम तर्जुमा गरिनेछ ।
४२. लैङ्गिक हिंसा विरुद्ध शून्य सहनशीलताको नीति लिई लैङ्गिक हिंसा, बाल विवाह, तथा सामाजिक कुरीति लैङ्गिक तथा यौनिक अल्पसंख्यक समेतको लागि सचेतना, क्षमता विकास तथा मूलप्रवाहीकरणजस्ता अभियानमूलक कार्यक्रम सञ्चालन गरिनेछ ।
४३. "आमा समूहसँग उपमेयर" कार्यक्रम मार्फत नगरपालिकाभित्रका विभिन्न महिला तथा आमासमूहको क्षमता विकास तथा आर्थिक सशक्तीकरणका लागि उद्यमशीलता प्रवर्द्धन कार्यक्रम सञ्चालन गरिनेछ ।
४४. सार्वजनिक निकायमा महिलाको संख्या वृद्धि: दिगो विकासका साथै समतामूलक समृद्धि नाराका साथ विद्यालय तहको शिक्षा उत्तिर्ण गरेका महिलालाई लोक सेवा आयोग तयारी कक्षा सञ्चालन गरिनेछ ।
४५. हिंसा प्रभावित बालबालिका र महिलाहरूकालागि अल्पकालिन सेवाकेन्द्र मार्फत उद्धार र पुनस्थापनाको कार्यलाई व्यवस्थित बनाइने छ ।
४६. बाल अधिकारको सुनिश्चितताका लागि बालमैत्री स्थानीय शासनको प्रवर्द्धन गरिनेछ । जोखिमपूर्ण अवस्थामा रहेका बालबालिकाको उद्धार तथा संरक्षण, हक अधिकारको सुनिश्चितताको लागि आवश्यक कार्यक्रम सञ्चालन गरिनेछ ।
४७. बालबालिकाको खेलकुद एवं स्वास्थ्य अवस्था समेतलाई मध्यनजर गरी सम्भाव्य स्थल पहिचान गरी "बाल उद्यान" निर्माणको कार्य गरिनेछ ।
४८. ज्येष्ठ नागरिकहरूको अधिकारको संरक्षण एवं सशक्तीकरणका लागि ज्येष्ठ नागरिक सम्मान एवं ज्येष्ठ नागरिक स्वास्थ्य शिविर सञ्चालन गरिनेछ ।
४९. अपाङ्गता भएका व्यक्तिको अधिकार संरक्षण, प्रवर्द्धन तथा सशक्तीकरणका लागि आवश्यक र उपयोगी कार्यक्रम सञ्चालन गरिनेछ ।
५०. बेनी नगरपालिका भित्रका विपन्न नागरिकहरूको पहिचान र अभिलेखीकरण गरी विपन्न परिचयपत्र वितरण गर्ने विषयमा थप अध्ययन गरी आवश्यक कार्य अघि बढाइनेछ ।

५१. वैदेशिक रोजगारबाट फिर्ता भई स्वदेशमा कुनै पेशा वा व्यवसाय गर्न चाहने युवाहरूलाई प्रोत्साहित गरी सुलभ कर्जाका लागि वित्तीय संस्थासँग आवश्यक समन्वय गरिनेछ ।
५२. आधारभूत खानेपानी सेवाबाट वञ्चित नगरवासीहरूलाई खानेपानीको पहुँच पुर्याउन विशेष जोड दिइनेछ । नगरपालिकाको स्रोतबाट सम्पन्न हुन नसक्ने ठुला खानेपानी आयोजनाहरू सङ्घीय तथा प्रदेश सरकारसँगको सहकार्यमा गरिनेछ ।
५३. श्रमिकले गर्ने काम सीप र दक्षताको अद्यावधिक अभिलेख राखी रोजगारदाता र श्रमिक बीचको सुमधुर सम्बन्ध स्थापित गर्ने उद्देश्यका साथ श्रम डेस्क स्थापना गरी कार्यान्वयन गरिनेछ ।
५४. बेनी नगरपालिकाभित्रका सामुदायिक विद्यालयहरूमा अध्ययन गरी उत्कृष्ट नतिजा ल्याउने दलित छात्र छात्रालाई प्रोत्साहनस्वरूप छात्रवृत्तिको व्यवस्था गरिनेछ ।
५५. सबै जातजातीबीच समान व्यवहार, जातीय सहिष्णुता एवं भाईचारा कायम गराई जातीय विभेदमुक्त बेनी नगर बनाइनेछ ।

ग. पूर्वाधार विकास सम्बन्धी नीति

५६. "अबको ५ वर्ष पूर्वाधार विकास र निर्माणको वर्ष"को रूपमा लिई भौतिक पूर्वाधारको आवश्यकता र सम्भावना बमोजिमका कार्यालय, विद्यालय र सामुदायिक भवन, सडक, Land Fill Site, खेलकुद मैदान लगायतका पूर्वाधार विकासका कार्यलाई प्राथमिकताका साथ अघि बढाईनेछ ।
५७. बेनी नगरपालिका र वडाको केन्द्रसम्म जोड्ने बाटोलाई कम्तिमा बाह्र महिना चलन सक्ने गरी All Weather Road का रूपमा विकास गरिनेछ ।
५८. बेनी नगरपालिका क्षेत्रभित्र अब नयाँ निर्माण हुने र साबिकमा खोलिएका सडकहरूको मर्मत सम्भार र स्तरोन्नति गर्दा वातावरणीय प्रभावलाई न्यूनीकरण गर्ने उपायहरूको अवलम्बन गरिनेछ । सडक निर्माणका क्रममा हुने वातावरणीय क्षति न्यूनीकरण गर्न सडक किनारमा अग्निशो वा भूक्षय रोक्ने विरुवा रोप्नुपर्ने व्यवस्था मिलाइनेछ । नगरपालिकाको भूबनोट अध्ययन एवं संरक्षणका लागि आवश्यकता अनुसार बायो इन्जिनियरिङ अध्ययन गराई पूर्वाधार निर्माणको कार्य गर्न प्रोत्साहन गरिनेछ ।
५९. कालीगण्डकी कोरिडोर अन्तर्गतको बेनी गलेश्वर सडकलाई संरक्षण एवं सुचारु गर्न आवश्यक पहल गरिनेछ ।
६०. बेनी पाखापानी सडक, बेनी रङ्गशाला (खुल्लामञ्च) निर्माण, बेनी भकिम्लि सडक, बेनी ज्यामरुककोट सडक, बेनी अर्थुङ्गे पुलाचौर डडुवा सडक, महारानीस्थान-छापा डाँडाखेत सडक, गलेश्वर काउलेगौडा

गिठिनि पात्लेखेत सडक, बेनी अस्पताल चोकदेखि महारानीस्थानसम्मको बहुउद्देश्यीय पदमार्ग तथा अग्नि रेखालाइ गौरवका योजनाको रूपमा अगाडि बढाइने छ ।

६१. समृद्ध बेनी नगर निर्माणका लागि नगरका गौरवका आयोजनाहरूलाई प्राथमिकतामा राखी बजेटको व्यवस्था गरिनेछ ।
६२. नगर भित्र रहेका रणनीतिक सडकहरू क्रमशः कालोपत्रे गर्ने कार्यलाई प्राथमिकता दिइनेछ । पक्की सडक निर्माण गर्नका लागि डि.पि.आर. तयार नभएका सडकको डि.पि.आर. तयार गरिनेछ । तातोपानि बजारक्षेत्रको बाटोलाइ पिच गरिने छ । अव्यवस्थित घर टहरा हटाइने छ भने नालि सहितको बाटो निर्माणमा जोड दिइने छ । प्रधानमन्त्रि रोजगार कार्यक्रमलाइ कुवा, पोखरी, चौपारि संरक्षण, पदमार्ग निर्माण र कृषि सडक मर्मत तथा सोलिडमा जोड दिइने छ भने नगरक्षेत्रभित्रका बेरोजगार व्यक्तिलाइ कम्तिमा १०० दिनको रोजगार कार्यक्रममा जोडिने छ ।
६३. नगरपालिकाको आर्थिक तथा प्राविधिक क्षमताका कारण नगरपालिकास्तरबाट सम्पन्न गर्न नसकिने ठुला खालका आयोजनाहरूको विस्तृत आयोजना प्रतिवेदन (DPR) सहितको योजना बैंक तयार गरी आवश्यकता अनुसार केन्द्रीय तथा प्रदेश सरकारसँग बजेट माग गरी सम्पन्न गर्ने व्यवस्था मिलाइनेछ ।
६४. बेनी नगरपालिकाभित्रका विभिन्न पूर्वाधार निर्माणको कार्य सम्पन्न भैसकदा उक्त संरचना बिग्रिने भत्किने अवस्थालाई मध्यनजर गर्दै मर्मतको कार्यमा नगरपालिकाको ठुलो धनराशी खर्च हुने गरेको तथ्यलाई अन्त्य गर्न पूर्वाधार निर्माणका कार्यबाट निश्चित समयसम्म हुने क्षतिको मर्मतका लागि केही प्रतिशत रकम कट्टा गरी कोषमा राख्न आवश्यक व्यवस्था मिलाइनेछ ।
६५. बेनी नगरपालिकाभित्र रहेका विद्युत प्रसारण लाइनका खुला तारहरूलाई एबिसी केबलले प्रतिस्थापन गरिनेछ ।
६६. बेनी बजारको सौन्दर्यता वृद्धि गरी मौलिक शहरका रूपमा विकास गर्न बजारक्षेत्रभित्र ढुङ्गा छपाउने कार्यलाई प्रोत्साहित गरिनेछ ।
६७. बेनी बजार तथा कालीपूल मंगलघाटबजार जोड्ने नदी किनारको सडकलाई नमूना सडकका रूपमा विस्तार गर्न आवश्यक पहल गरिनेछ ।

घ. वन वातावरण तथा विपद व्यवस्थापन सम्बन्धी नीति

६८. नगरपालिकाभित्र पूर्वाधार निर्माण गर्दा वातावरण संरक्षण र दिगो विकासलाई ध्यानमा राखी कार्यक्रम अघि बढाइनेछ ।

६९. बेनी नगरपालिकाभित्र रहेका सार्वजनिक पोखरी तालतलैया र चौताराहरुको मर्मत तथा जीर्णोद्धार गर्ने कार्य अघि बढाइनेछ ।
७०. विपदबाट उत्पन्न असहज परिस्थितिको तत्काल सम्बोधन गर्न नगरस्तरीय द्रुत प्रतिकार्य टोली (Quick Response Team) को गठन गरी परिचालन गरिनेछ ।
७१. बेनी नगरपालिका विपदजन्य जोखिमका हिसाबले अघि रहेको र वर्षेनी विपदबाट ठुलो जनधनको क्षति हुने गरेको अवस्थालाई मध्यनजर गर्दै मनसुन अवधिभर (असार देखि असोजसम्म) का लागि विपदजन्य पहिरो पन्छाउने कार्यका लागि ठुला उपकरण भाडामा लिई विपद व्यवस्थापनका लागि पूर्वतयारी गरिनेछ ।
७२. विपदबाट हुने क्षति बापतको राहत र पुनर्स्थापना कार्यमा सघाउ पुर्याउने गरी स्थापना गरिएको विपद व्यवस्थापन कोषको परिचालनलाई थप व्यवस्थित गरिनेछ ।
७३. बेनी नगरपालिकाभित्र देखिने विभिन्न विपदजन्य घटनाहरुको सम्भावित क्षति न्यूनीकरण गरी उद्धार, राहत र पुनर्स्थापनाको कार्यका लागि "विपदमा मेयर" कार्यक्रम सञ्चालन गरी विपद व्यवस्थापनको कार्यका लागि आवश्यक स्रोत जुटाईनेछ र नागरिकले अनुभूत गर्ने गरी छरितो माध्यमबाट राहत उपलब्ध गराईनेछ ।
७४. हाल सञ्चालित सुरक्षित नागरिक आवास कार्यक्रम र मनसुन प्रभावितका लागि निजी आवास पुनर्निर्माण कार्यक्रमलाई थप व्यवस्थित गरी नागरिकले समयमै राहत पाउने कुराको सुनिश्चित गरिनेछ ।
७५. सबै प्रकारका विपदको रोकथाम तथा न्यूनीकरणका लागि पूर्वतयारी, प्रतिकार्य र पुनलाभका कार्यक्रम सञ्चालन गर्न स्थानीय विपद व्यवस्थापन कोषमा बजेटको व्यवस्था गरिनेछ ।
७६. आगलागीबाट हुने क्षतिलाई कम गर्न वारुणयन्त्र सञ्चालनको कार्यलाई थप व्यवस्थित गरिनेछ ।
७७. फोहरमैला संकलन तथा प्रशोधनको कार्यलाई थप व्यवस्थित गर्न फोहरमैला विसर्जनका लागि उपयुक्त स्थल पहिचान गरी ल्यान्डफिल साइट निर्माणको कार्यलाई अघि बढाइनेछ ।

ड. संस्थागत विकास तथा सुशासन सम्बन्धी नीतिहरु :

७८. नगरपालिकाको कामलाई व्यवस्थित गर्ने र सेवा प्रवाहलाई सहजीकरण गर्ने उद्देश्यका साथ नगरपालिकालाई आवश्यक पर्ने नगरप्रहरी सञ्चालन तथा व्यवस्थापन सम्बन्धी कानून तर्जुमा गरी कार्यान्वयन गरिनेछ ।
७९. निर्वाचित पदाधिकारी, कर्मचारी र उपभोक्ता समितिमा रहेका पदाधिकारीहरुले सम्पादन गर्ने कार्यका आधारमा आवश्यक सीप, क्षमता र दक्षता वृद्धि हुने कार्यक्रम सञ्चालन गरिनेछ ।

८०. नगरपालिकास्तरबाट सम्पादन भएका कार्यहरूको सार्वजनिक सुनुवाई, सामाजिक परीक्षण, सार्वजनिक परीक्षण जस्ता कार्यहरू सञ्चालन गरी नगरपालिकाको सेवालाई नगरवासीप्रति उत्तरदायी तुल्याइनेछ ।
८१. न्यायिक समितिको कार्यलाई व्यवस्थित गरी दुवै पक्षहरूलाई जित जितको अवस्थामा पुर्याउन वडास्तरबाट मेलमिलाप गर्ने कार्यलाई प्रोत्साहित गरिनेछ । यसका लागि वडास्तरमा मेलमिलाप केन्द्र स्थापना गरिनुका साथै मेलमिलापकर्ता सूचिकृत गर्ने कार्यलाई अघि बढाइनेछ ।
८२. नगरपालिकाले छुनौट गरेका तालिम तथा क्षमता विकासका कार्यक्रमहरू उपलब्ध भएसम्म नगरपालिकाकै सभाहलमा सञ्चालन गरिनेछ ।
८३. बेनी नगरपालिकाबाट तोकिए बमोजिमका करहरू नियमित हिसाबले बुझाउन करदातालाई प्रोत्साहित गरिनेछ । उत्कृष्ट करदातालाई सम्मान गर्ने प्रणाली स्थापित गरिनेछ । नगरपालिकाबाट लिइने करहरू सेवाग्राहीले घरै बसी तिर्न सक्ने खालको प्रविधि जडान गरिनेछ ।
८४. बेनी नगरभित्रको बजारलाई व्यवस्थित गराउन सबै नगरवासीहरूलाई सरसफाई गर्न प्रोत्साहित गरिनेछ एवं "व्यवस्थित एवं सफा शहर : हरित र स्वच्छ बेनी नगर" भन्ने अवधारणालाई मनन गर्दै बेनी बजारलाई सफा, स्वच्छ र हरित शहर बनाउन नगरवासी एवं निजी क्षेत्रलाई प्रोत्साहित गरिनेछ ।
८५. बेनी नगरपालिकालाई सेवाग्राही मैत्री बनाउन डिजिटल सूचना पाटी, नागरिक बडापत्रका अतिरिक्त सोधपुछ तथा नागरिक सहायता कक्ष स्थापना गरी सञ्चालन गरिनेछ । नागरिक सेवाका लागि नगरपालिका धाउनुपर्ने अवस्थाको क्रमशः अन्त्य गर्ने गरी Paperless Governance and Faceless Service को अभ्यास मार्फत E-Governance लाई बढावा दिइनेछ ।
८६. करदाताहरूले आर्थिक वर्ष शुरु भएको तिन महिनाभित्रै नगरपालिकालाई तिर्नु बुझाउनुपर्ने सबै कर तिरेमा कुल करमा १० प्रतिशत छुट दिने कार्यलाई निरन्तरता दिनुका साथै वर्षेनी २५ हजारभन्दा बढी करतिर्ने व्यापारिक तथा व्यक्तिगत करदातालाई सो आर्थिक वर्षको फोहरमैला शुल्क मिन्हा गरिनेछ ।
८७. नगरपालिकाभित्रको आर्थिक क्षमता बढाउन तथा प्रशासनिक खर्च घटाउन आवश्यक पहल गरिनेछ । नगरक्षेत्रभित्र लागु गराउन सकिने सम्भावित करका क्षेत्रहरू पहिचान गरी करको दायरा विस्तार गरिनेछ ।
८८. नगरपालिकाभित्रका सार्वजनिक जग्गाको संरक्षण र उचित प्रयोग गर्ने व्यवस्था गराई सार्वजनिक जग्गा अतिक्रमण गर्ने व्यक्ति वा समूहलाई कारवाहीको दायरामा ल्याइनेछ ।

८९. नगरपालिकाभित्रका सबै नागरिकहरूको तथ्याङ्कलाई डिजिटलाइज्ड गरी सेवा प्रवाहलाई तथ्याङ्कसँग आबद्ध गरिनेछ ।
९०. योजना अनुगमन प्रणालीलाई थप व्यवस्थित गरिनेछ । योजनाको अन्त्यमा मात्र हुने गरेको योजना अनुगमनको कार्यलाई चरणबद्ध हिसाबले सञ्चालन गरिनेछ ।
९१. विकास कार्यको कार्यान्वयन हरेक आर्थिक वर्षको मसान्तमा हुने परिपाटीले योजना तथा कार्यक्रममा गरिएको लगानीमा प्रभावकारिता नदेखिएको र हरेक वर्ष बजेट मात्र खर्च हुने र सोको प्रतिफल प्राप्त नहुने कार्यलाई पूर्ण रूपमा निरुत्साहित गर्दै आर्थिक वर्षको अन्त्यमा निकास वा खर्च गर्ने प्रकृत्यालाई अन्त्य गरिनेछ ।
९२. कार्यरत कर्मचारीहरूको उत्प्रेरणा र मनोबल वृद्धि गर्न कार्यसम्पादनमा आधारित प्रोत्साहन र पुरस्कार प्रणाली अवलम्बन गरिनेछ ।
९३. बेनी नगरपालिकाको पूर्वाधार विकास, प्रविधि विस्तार, कर्मचारीको दक्षता वृद्धि समेतमा सकारात्मक योगदान पुर्याउने गरी विश्वभरका विकसित राष्ट्रका विभिन्न शहरहरूसँग मित्रवत तथा भगिनी सम्बन्ध स्थापना गर्न आवश्यक पहल गरिनेछ ।
९४. नगरपालिकाको कार्यलाई थप सहज र व्यवस्थित बनाउन आवश्यक कानून एवं कार्यविधि निर्माण गरिनेछ ।
९५. वित्तिय संस्थाहरूले निर्वाह गर्नुपर्ने अनिवार्य दायित्वलाई नगरपालिकाको सेवा समेतसँग आबद्ध गराउन प्रोत्साहित गरिनेछ । कृषक तथा उद्यमीहरूलाई सुलभ कर्जा प्रवाहका लागि वित्तिय संस्थाहरूसँग समन्वय गरिनेछ ।

अन्त्यमा,

प्रस्तुत नीति तथा कार्यक्रम तर्जुमा गर्ने कार्यमा प्रत्यक्ष तथा परोक्ष रूपमा सहयोग पुर्याउनुहुने सम्पूर्ण नगर सभा सदस्यज्यूहरू, सबै राजनैतिक दलहरू, राष्ट्रसेवक कर्मचारी, निजी क्षेत्र, नागरिक समाज, सञ्चार जगत, देश विदेशमा रहेका बेनी नगरवासीहरू एवं सरोकारवाला सबै संघसंस्थालाई हार्दिक आभार व्यक्त गर्दै बेनी नगरपालिकाको नगरसभामा नीति तथा कार्यक्रम प्रस्तुत गर्नका लागि सहयोग गर्नुहुने सबैलाई हार्दिक धन्यवाद ज्ञापन गर्दछु ।

धन्यवाद । ।